

## درسي ڪتابن ۾ شامل امداد حسينيءَ جي ٻاراڻن گيتن جو جائزو

### Analysis of Imdad Hussaini's Children Songs included in Text Books

#### Abstract:

Imdad Hussaini is a legendary poet, great scholar and famous critic. His precious work will be remembered for many centuries. Besides this, there is lot of educational and literary work of Imdad Hussaini. But here we will analyze his poems included in text books for primary and secondary classes.

Imdad has penned many entertaining and educational comprehensive and conceptual poems for children. The most popular and thought provoking poem is (قدم وڌائي اڳتي هل) which has been taught to children almost half a century for their mental and ideological training. Those poems of Imdad are infect the revival of child hood of every adult.

He has got his six poetry books published, some of them are masters pieces, such as:

امداد آهي رول (1976)، هوا جي سامهون (2000ع)، شهر (2000ع)، ڪرڻي جهڙو پل،  
دھوپ ڪرن (2014ع، اردو مجموعہ) and هو (2017ع)

He has written some short stories under a pen name 'Sanwal' and composed lyrics for four Sindhi Movies.

I would like to add here that every Sindhi Poet or Poetess carries a cosmopolitan outlook on religious and sectarian aspects and expresses due reverence and respect for all religions and deities in poetry.

He was also awarded with Presidential Award by Government of Pakistan for his literary work in 2003.

سند ۾ اسلام جي آمد کان پوءِ به ويدانتي فڪر سان گڏ نئين اسلامي (تصوفي)  
فڪر جي تعليم ذريعي سند جي ماڻهن جي راهنمائي ۽ رهبري جاري رهي. مٿيان ٻئي

نوان پُراڻا فڪر سنڌ ۾ رواداريءَ جي اصولن پٽاندڙ انسانذات جي خدمت تي يقين رکي سنڌ سنوارڻ ۾ مشغول رهيا. هن دور ۾ به درس ۽ تدريس جو سفر مندرن، وديا گهرن، مڪتب ۽ مدرسن معرفت جاري رهيو. جيڪو سومرا ۽ سما دور ٽپي ”ڪلهوڙن جي ايامڪاريءَ تائين پهتو. هيءُ دور (ڪلهوڙا دور) جيئن سنڌي شاعريءَ جو سونهري دور ليکيو وڃي ٿو تيئن سنڌيءَ ۾ درس تدريس جو خالص ۽ سونهري دور به چئي سگهجي ٿو. ”ڪلهوڙن جي دور ۾ ابوالحسن پنهنجي مڪتب جي شاگردن لاءِ پهريون ڀيرو سنڌيءَ ۾ تعليم ڏيڻ جي مقصد سان نه صرف سنڌي الف ب ٺاهي پر پهريون باقاعدي ڪتاب انهيءَ صورت خطيءَ ۾ ’مقدمة الصلوة‘ يا ’ابوالحسن جي سنڌي‘ لکيو. ان کان پوءِ محمد هاشم ٺٽويءَ ۽ ٻين ڪيترن ئي اُستادن ۽ آخوندن ان روايت کي اڳتي وڌايو.“<sup>(1)</sup>

هن ئي دور جي سنڌي نواز ماڻهن سنڌي ٻوليءَ (نثر ۽ نظم) ۾ ڪافي ڪتاب لکي خالص ۽ نئين سنڌي ديسي ۽ درسي ڪتابن جي روايت قائم ڪئي. هيءُ دور سنڌ ۾ درسي ڪتاب پڙهائڻ جو ابتدائي ۽ پهريون دور چئي سگهجي ٿو. ڪلهوڙن کان پوءِ سنڌ ٽالپرن جي حوالي تي ۽ ٽالپرن جي حڪومت جي پڄاڻيءَ کان پوءِ انگريزي ايامڪاريءَ جي ڏهن سالن اندر 1853ع ۾ سنڌي ٻوليءَ جي لپيءَ وارو مسئلو حل ٿيڻ کان پوءِ عربي – سنڌي صورتخطيءَ کي سنڌ ۾ عارضي طور تي جاري ڪرايو ويو. جيڪا اڳتي هلي مستقل الفابيٽ بڻجي وئي. صورت خطيءَ واري مسئلي حل ٿيڻ کان پوءِ ته سنڌي ٻوليءَ جو جهول علم ۽ ادب سان ڀرجڻ لڳو. پر ڏيهي ٻولين مان سنڌيءَ ٻوليءَ ۾ ترجما ٿيڻ لڳا، اصلوڪو ادب سرچڻ شروع ٿيو. گرامر ۽ ڊڪشنريون ڇپجڻ لڳيون. سنڌ جي تاريخ لکجڻ شروع ٿي. انگريزن سنڌ جي ڪاروهنوار کي ڏينهن وار ’سنڌ گزيٽيئر‘ جي صورت ۾ لکڻ شروع ڪيو. مطلب الف بي (پتيءَ) جي جڙڻ کان پوءِ قلم جُنبش ۾ اچي ويو. سنڌي لکڻ، پڙهڻ ۽ پڙهائڻ جون تعميري ڪوششون شروع ٿي ويون. غور ڪجي ته ”ان هڪ آئيويٽا جي پڌرائيءَ کان پوءِ سنڌي ڪتابن لکڻ جو سلسلو شروع ٿي ويو ۽ مسٽر ايلس ڊسمبر 1854ع ۾ ئي اهڙن ڏهن ڪتابن ڇپجڻ جي پڌرائي ڪري ورتي. انهن ڏهن ڪتابن ۾ ’باب نامو‘، ’ٻاراڻو ڪتاب‘، ديوان ننڊي رام جو لکيل به هو. ائين جديد دور جي عربي سنڌي صورتخطي لکڻ ۽ پڙهڻ سيکارڻ جي ابتدا ٿي. ننڊي رام جي ان تصنيف يعني باب نامي ٻاراڻي ڪتاب سان ٿئي ٿي.“<sup>(2)</sup>

جڏهن ته ان بعد ديوان آڏا رام ٿانورداس جو سنڌي پهريون ۽ ٻيو ڪتاب، ديوان ڀرپ داس آندڻ ۽ رام چنداڻيءَ جو جوڙيل سنڌي ٽيون ڪتاب ۽ چوٿون ڪتاب ۽ ڪوڙي مل

چندن مل ڪلڻاڻيءَ جو سنڌي ڇهون ڪتاب، چوٿون ڪتاب ۽ جوڙيل ٻيا ڪوڙسارا ڪتاب ڳڻپ جوڳا آهن. جن نصابي سنڌي ڪتابن ان دور ۾ سنڌي ٻوليءَ ۽ تعليم لاءِ پنهنجو ڀرپور ڪردار ادا ڪيو هو. بمر حال برطانوي قبضي وارو عرصو ڪيئن به هُيو؟ ڪهڙو به هُيو؟ انهيءَ بحث ۾ پوڻ سواءِ اهو بي جهجهڪ چئي سگهون ٿا ته هيءُ دور سنڌي ٻولي ۽ علم ادب جي واڌاري وارو ۽ سنڌي تهذيب، تاريخ ۽ تمدن سڌاري، ترقي ۽ تعليمي سرگرمين جي حوالي سان هڪڙو روشن ۽ راهنماءُ دور هُيو.

14 آگسٽ 1947ع تي دنيا جي گولي تي هڪ نئين ملڪ پاڪستان جو نالو نظر اچڻ لڳو. پاڪستان ٺهڻ واري ئي مهيني ۾ سنڌ جي تعليمي سرشتي کي نئين سر سڌارڻ، وڌائڻ ۽ تبديل ڪرڻ جو ارادو ڏيکاريو ويو. جنهن تحت پڙائڻ سنڌي درسي ڪتابن کي جديد دور سان هم آهنگ ڪرڻ لاءِ اُڀاءُ وٺڻ جا اعلان ڪيا ويا، جنهن جي نتيجي ۾ 1955ع کان پوءِ سنڌ جي تعليمي سڌاري لاءِ ’سنڌي ادبي بورڊ‘ جو قيام عمل ۾ آندو ويو. جنهن سنڌ جي تعليم کاتي جا سڀئي درسي ڪتاب نئين سر تيار ڪرايا، جيڪي اڄ ڏينهن تائين ’سنڌ ٽيڪسٽ بڪ بورڊ‘ جي نگرانيءَ هيٺ ٿوري گهڻي مٽ مٽ سان سنڌ ۾ تعليمي جوت جلائي رهيا آهن. فرق ايترو آهي جواڻ ماضيءَ جي سنڌي درسي ڪتابن مان انهن مهان مهربانن ۽ سنڌي ٻوليءَ جي قدر دانن جهڙوڪ: ديوان اڏا رام ٿانور داس، ديوان ڀرپ داس آئند رام رام چنداڻيءَ، ڪوڙي مل چندن مل ڪلڻاڻيءَ ۽ ٻين سنڌي ٻوليءَ جي ٻاجهارن ڪردارن جا نالا، جن سنڌي تعليم جو ابتدائي ڍانچو تيار ڪيو. سي پس منظر ۾ رکيا ويا، جن کي اسان جو ايندڙ نسل شايد سڃاڻندو به نه! سنڌي ادب ۽ تاريخ جي سميت پندڙن کي گهرجي ته ڪڏهن ڀلجي سندن خدمتن جي اعتراف طور سندن ديهانتي يا جنمي ڏڻ ملهائي، کين پيٽا پيش ڪن.

ورهاڱي بعد سنڌي تعليم جي فروغ لاءِ ڪيترن ئي اديبن ۽ شاعرن قومي جذبي کي اڳيان رکي، پنهنجون پنهنجون خدمتون پيش ڪيون ۽ سنڌي ڪتاب مَرَتب ڪرڻ ۾ پيش پيش رهيا. ان حوالي سان ڏٺو وڃي ته ڪن مهربانن سبق لکي ڏنا ته ڪن نظم واري حصي ۾ پارٽ ملهائيو. هن ڏس ۾ ڪيترا ئي نالا آهن، جن درسي ڪتابن ۾ ٻارن لاءِ ڪافي سارا اصلاحي، اخلاقي، تربيتي ۽ تعليمي مقصدن ڀريا ٻاراڻا ٻول (نظم، گيت، بيت) لکيا، جن سالن تائين سنڌ جي مستقبل جي معمارن کي فيض يعني بخشيو آهي. انهن سنڌي سدورن ۾ نامور عالم ۽ اُستاد شاعر جناب امداد حسيني به قابل ذڪر آهي.

امداد حسينيءَ شاعريءَ جي شروعات ’پارائي شاعريءَ‘ سان اُن وقت ڪئي جڏهن هُو پاڻ ٻار هيو. سندس عمر يارهن يا ٻارهن سالن جي اندر هئي. هُن اسڪول وڃڻ واريءَ وهيءَ ۾ ئي ٻارن لاءِ خوبصورت ۽ ڪار آمد گيت ۽ نظم لکيا، جيڪي ان دور جي مشهور بالڪ رسالي ’گلستان‘ ۾ شايع ٿيندا هئا. امداد حسينيءَ ٻارن لاءِ جيڪي ٻول، گيت، نظم سرجيا آهن ۾ تعليم، تربيت، تفريح، اخلاقيات، ذهني اوسر ۽ سجاڳيءَ جا جملي جزا شامل آهن، جڏهن ته گيتن ۽ نظمن جي ٻولي ماڪيءَ کان وڌيڪ مٺي، مڌر، وڻندڙ ۽ من موهندڙ اٿس.

سندس ”گيتن ۾ سادگي، سلامت ۽ رواني آهي. موضوعن ۾ پڻ رنگا رنگي آهي. گهڻو ڪري اهڙن موضوعن جي چونڊ ڪئي اٿائين، جيڪي ٻارن جي فطرت ۽ دلچسپيءَ جي لحاظ کان لاپائتا آهن. مطلب ته هُن ٻارن لاءِ جيڪو ڪجهه لکيو آهي، سو نهايت موهندڙ ۽ دل ڪش انداز ۾ لکيو آهي.“<sup>(3)</sup>

امداد حسينيءَ ٻارن لاءِ ڪافي اسم تخليق ڪيا آهن، جن مان ڪجهه چونڊ شعري اسم (گيت، بيت، نظم) سنڌي پرائمري ۽ سيڪنڊري ڪلاسن جي بالڪن کي ڪيترن ئي سالن کان سنڌ جي تعليم کاتي جي مقرر ڪيل نصاب ۾ شامل ڪري پڙهايا وڃن ٿا، جيڪي اسڪولي ٻارن جي سماجي رهنمائي ۽ سکيا ۾ پنهنجو تعميري ڪردار پرڀور نموني ادا ڪري رهيا آهن ۽ آئيندي وارو عرصو به ڪندا رهندا.

پڙهڻ وارن جو ڪڏهن شايد ان طرف ڌيان نه ويو هوندو ته سنڌي، انگريزي ۽ اردو ٻولين جي پرائمري، سيڪنڊري ۽ ڪاليج ليول جي درسي ڪتابن ۾ نظم (Poetry) جو ڀاڱو ڇو هوندو آهي؟

جيئن ته نثر جي مقابلي ۾ نظم گهڻو آسان ۽ رديف، قافعي يا رزم جي ڪري ياد ڪرڻ ۾ سولو ۽ سمجهه جوڳو ٿيندو آهي؛ ان ڪري ڪجهه نثري سبق پڙهي پور ٿيڻ بجاءِ دماغ تان ٻوجهه لاهڻ، دل وندرائڻ ۽ مزو مهيا ڪرڻ خاطر ٻارن کي ڪنهن گيت، نظم، بيت يا ڪنهن ٻي شاعراڻي سرگرميءَ ذريعي نئين سر پڙهڻ لاءِ آماده ڪيو ويندو آهي. عموماً هر ٻار اهڙو شاعر ٿو حصو ڪوڏ مان پڙهڻ پسند ڪندو آهي، جو بالڪ ڪوتائن جي ٻولي / شعر شيرين ۽ آکاڻيءَ واري انداز ۾ سرجيل هوندا آهن؛ جيڪي جهٽ ۾ هر بالڪ جهٽي وٺندو آهي.

”ٻار جي درسي ڪتاب ۾ نظم وارو حصو ٻار لاءِ سڀ کان وڌيڪ دلچسپ رهي ٿو. ٻار پنهنجي درسي ڪتاب جا اڪثر نظم سولائيءَ سان ياد ڪري وٺي ٿو ۽ نظم ۾ موجود

رڌمان ۾ خوشين جا اڻ ڄاتا رنگ ڀريندو رهي ٿو. اهي هدايتون جيڪي ٻارن جي درسي ڪتابن ۾ نظم جي صورت ۾ شامل رهيون آهن، اهي نصيحتون ٻار پنهنجي سموري عملي زندگيءَ ۾ ياد رکي ٿو ۽ موقعي جي مناسبت سان انهن جو بيان به ڪندو رهي ٿو.“<sup>(4)</sup>

امداد حسينيءَ جا هن وقت جيڪي نظم / گيت سنڌ ٽيڪسٽ بڪ بورڊ ڄام شوري جي منظور ڪيل سنڌي پرائمري ۽ سيڪنڊريءَ جي درسي ڪتابن ۾ شامل ڪري پڙهايا وڃن ٿا، انهن سڀني اسمن کي پيش ڪريون ٿا، پر درجي وار انهن جو مختصر تعارف ڪرائيندي انهن جي اهميت ۽ افاديت به ٻڌائينداسون.

سڀ کان اول امداد حسينيءَ جو ’سنڌي پهرئين ڪتاب‘ جي سبق نمبر اُوڻويهين ۾ هڪڙو نظم به عنوان ’پلا ٻڌاءِ ته ڇاهي؟‘ ڏنل آهي. جنهن ۾ ٻارن کي ويجهي ماضيءَ جي جديد دور جي سائنسي ايجادن متعلق تصويرون ڏئي ڳجهارتي انداز ۾ سواليا نموني يا رستي پڇا ڳاڇا ذريعي معلومات ڏيڻ جي ڪوشش ڪئي وئي آهي. هيءُ نظم ايجوڪيشن جي ابتدائي سکيا وٺندڙ معصوم ۽ ننڍڙن ٻارڙن جي ذهني پختگي ۽ شين جي سڃاڻپ ڪرائڻ جي مدد ۾ مصروف نظر اچي ٿو. امداد حسينيءَ جو هيءُ ”نظم جيڪو پرولين جي صورت ۾ ٻارن کي سوچ جي ساگر ۾ اُماڻي کين ذهني ورزش ڪرائي درست جوابن تائين پهچڻ جو سعيو ڪري ٿو سو پڻ شاعر جي مدرس ۽ مدبر هجڻ جو ثبوت آهي.“<sup>(5)</sup> هتي اهو سمورو نظم پڙهڻ لاءِ پيش ڪريون ٿا، جنهن ۾ ڄاڻ سان گڏ پرولين متعلق شعور ٻارن ۾ وڌي سگهجي ٿو. هيءُ نظم عام فھر ۽ آسان ٻوليءَ ۾ سرجيل آهي.

پَر اُٿس پَر پوپت ناهي،

اُپ ۾ اُڏري پڪي به ناهي،

پلا ٻڌايو ته اهو ڇا هي؟

خَبَرُون ڇا رُون روز ٻڌائي،

منٿا، منٿا، گيت سڻائي،

پلا ٻڌايو ته اهو ڇا هي؟

ڪيل ڀسائي، دل وندرائي،

ڄڻ ته ڪو گهر جو ڀاتي آهي،

پلا ٻڌايو ته اهو ڇا هي؟<sup>(6)</sup>

ان کان علاوه ساڳي سنڌي پهرئين ڪتاب جي سبق نمبر ويهين ۾ ڇهه بيت به عنوان ’آواز‘ ڏنا ويا آهن، جن ۾ بالڪن کي موٽر ڪار ۽ ريل سميت ڪجهه پکين ۽ جانورن جي

فطري آوازن / ٻولن جو شعور / علم تقسيم ڪرڻ جي ڪوشش ڪئي وئي آهي. هونئن به ٻارڙي کي مطالعي کان وڌيڪ مشاهدي سان مزو حاصل ٿيندو آهي. هن نظم ۾ چڻ شاعر (امداد حسينيءَ) اسڪول اندر موٽر ڪار جي غير فطري گهر ڪن (آوازن) کان نه رڳو آشنائي ڪرائي آهي، پر لوڪ ڏاهپ سان به سندن دوستاڻو تعارف ڪرائي ٿو. ”هن نظم ۾ ٻارن کي جيڪي شيون ٻڌايون ۽ ڏيکاريون ويون آهن اهي شهري ۽ ٻهراڙيءَ جي ٻارن ڪجهه ته گهرن ۾ به ڏٺيون آهن، جن ۾ ڪوئل، ڪانءُ، جهرڪي، ڪُٽر، ڪار ڏيڏر شامل آهن. باقي ٻيا انهن لاءِ بلڪل نوان آهن ۽ اهي ٻار اهڙي نظم کي پڙهي پنهنجي ڄاڻ ۾ اضافو ڪن ٿا ته گهر ويڃڻ کان اڳ ۾ پنهنجي ننڍڙي ذهن ۾ ڪافي سوال ڪٿي اچن ٿا ۽ والدين کان انهن متعلق ڇڇا ڳاڇا ڪندا، جنهن ۾ شاعر جي ڪوشش شاندار آهي.“<sup>(7)</sup>

هتي اهي سَمورا بيت حوالي طور ڏجن ٿا، جن مان ٻار ساهدارن ۽ غير ساهدارن شين جي آوازن جي سحر جو لطف وٺن ٿا.

### آواز

ڪوئل ڪوڪي، ڪو ڪو ڪو. ريل ڪري ٿي، چُڪ چُڪ چُڪ،  
ڳيرو ڳائي، گهو گهو گهو. تيز پڄي ٿي، ڊُڪ ڊُڪ ڊُڪ،

ڪانءُ ڪري ٿو، ڪان ڪان ڪان. موٽر ڊوڙي، ڦَر ڦَر ڦَر،  
ڏيڏر ڪري ٿو، ٿان ٿان ٿان. تيل اُنهِيءَ ۾، پَر پَر پَر.

جهرڪي ٻولي، چُون چُون چُون. ڪُٽر ڪري ٿو، ڪُٽر ڪُٽر ڪُٽر،  
ٻِرڙا ڪولي، چُون چُون چُون. صُبُحُ ٿيڻ جو ڏس ڏئي هُو.<sup>(8)</sup>

امداد حسينيءَ جو درسي ڪتابن ۾ شامل هڪڙو ٻيو ننڍي بحر وارو نظم ’دعا‘ جي عنوان سان سنڌي پهرئين ڪتاب جي سبق نمبر ٻاويهن ۾ ٻارن کي پڙهايو ۽ ياد ڪرايو وڃي ٿو. هي سنڌي پهرئين ڪتاب ۾ لڳاتار شامل شاعر جو ٽيون نظم آهي يعني امداد حسينيءَ سنڌي پهرئين ڪتاب ۾ هيتوڙي ڪئي آهي. هن نظم ۾ شاعر علم جي حاصلات سان گڏ هنر کي حاصل ڪرڻ جي به هدايت ڪري ٿو. هيءُ سَمورو دُعائيا نظم ننڍڙي ٻار کي ڄاڻ جا ڪجهه سونهري اصول ۽ حقيقتون ٻڌائي ٿو جيڪي مستقبل جي معمارن کي آڻيندي جي آبي ٿيڻ ۾ مدد ڏيندا. ان کان علاوه هن ”نظم ۾ ٻارن کي زندگي ۽ سماج جا اعليٰ قدر اپنائڻ جي نصيحت ڪيل آهي ۽ انهن قدرن کي اپنائڻ جي قوت

حاصل ڪرڻ لاءِ ڏٺيءَ در دُعا گهرڻ جو درس ڏنو ويو آهي. ان لاءِ به خود ٻار کي ئي شراڪتي ڪردار ڏئي سندس واتان دُعا جا لفظ چورايل آهن. پيءُ صورت ۾ ڪنهن وڏي پُزرگ طرفان سڌي هدايت وارا لفظ گهڻي ڀاڱي ٻار کي ڏکيا لڳندا آهن.<sup>(9)</sup> انهيءَ ڪري دعا ذريعي ٻارن کي نصيحت، هدايت ۽ ڄاڻ فراهم ڪرڻ وارو تجربو سهل ۽ سهڻو سمجهيو ويندو آهي. هيءُ نظم ٻارن ۾ اخلاقي قدرن کي مضبوط ڪرڻ جو موقعو مهيا ڪري ٿو. نظم هن طرح آهي:

خُدا يا اها،                      اگهو ڪين ٿيان،  
دُعا گهران ٿو.                      سگهو شل رهان.

سنئين وات تي،                      وطن ساڻ مان،  
سدائين هلاڻ.                      محبت گريان.

آپو ۽ امان،                      پڙهان ۽ لکان،  
سُڪيا شل رکان.                      هُنر پڻ سِڪان.<sup>(10)</sup>

سنڌي ٽئين ڪتاب جي اُناويعين سبق لاءِ جيڪو نظم چونڊيو ويو آهي اهو پهرئين درجي لاءِ چونڊيل نظمن ۽ بيتن کان ڪنهن قدر وڌيڪ آهي. شاعر هن نظم لاءِ لفظن جي چونڊ وقت ٻارن جي ڄمار کي پڻ آڏو رکيو آهي. هن نظم جي تخليقي پرواز ڪجهه مٿانهين آهي. هن نظم جو عنوان پڻ دُعا آهي ۽ دعا جي اسلامي تعليمات اندر ڪيتري اهميت آهي، اهو ان نظم جو اصل جوهر آهي.

”دُعا ٻارڙن لاءِ حوصلي جو ڪارڻ هوندي آهي. ان ڪري اهڙا گيت ٻارڙن لاءِ ڪارائتا هوندا آهن، جيڪي کين اُتساهڙين پر شرط اهو آهي ته اهي دلچسپ ۽ اثرائتي انداز ۾ پيش ڪيا ويا هجن.“<sup>(11)</sup>

هيءُ نظم مذڪوره ڪلاس جي ٻارڙن منجهه دُعا جي اهميت، طريقي، مالڪ حقيقيءَ کان پنهنجي لاءِ ڌن دولت بجاءِ علم، سمجهه، عقل، وڌڻ جي عزت، ننڍن سان شفقت ۽ محبت، لحاظ وارو رويو رکڻ جي تلقين ۽ سچ جو ساٿ ۽ گُور کان نفرت، ساڻيهه جي نالي کي زنده رکڻ جي ڳالهين تي ٻڌل آهي. ان لاءِ به خود ٻار کي ئي اڳيان ڪري (سمڪاري بڻائي) سندس واتان ’دُعا‘ جا لفظ چورايل آهن. شاعر هن نظم ۾ دعا جي مقصد کان علاوه حب الوطنيءَ جي جذبي کي به اُڀاري ٿو.

”هن نظم جو خيال پنهنجي حوالي سان نهايت ئي خوبصورت آهي، جنهن جو رس چس رڌم ته اعليٰ درجي جو آهي، جنهن کي ٻار با آساني پڙهي ۽ جهونگاري سگهن ٿا، جيڪو انهن کي جلدي ياد به ٿي ويندو!“<sup>(12)</sup>

هتي ساراه جوڳو جملي نظم پيش ڪجي ٿو. هيءَ نظم ريڊيو پاڪستان حيدرآباد اسٽيشن تان صوبي، بختاور ۽ حميرا سارنگ جي گڏيل آوازن ۾ نشر ٿيندو رهي ٿو.

ڪٿي هٿ دُعا ٿو گهران اي ڌڻي!

ملي سمجھ ساچاه مون کي گهڻي!

وڌن جي گهڻي آءُ عزت ڪريان،

۽ پاڻان ننڍن سان محبت ڪريان!

وطن سان سچو شل سدائين رهان،

شروع کان وٺي توڙ تائين رهان!

پڙهان ۽ لکان ۽ هنر پڻ سکان،

وطن جو اڃا نانءُ اُچو ڪريان!

خُدايا! چوان جو به سچ مان چوان،

ڪڏهن ڪوڙ کي ڪين ويجهو وڃان!

ڪٿي هٿ دُعا ٿو گهران اي ڌڻي!

ملي سمجھ ساچاه مون کي گهڻي.<sup>(13)</sup>

امداد حسينيءَ جا نظم يا گيت سنڌي پرائمري ۽ سيڪنڊري درجي تائين درسي ڪتابن ۾ لڳ ڀڳ پنجاه سالن کان پڙهايا وڃن ٿا، بلڪ ائين چئجي ته سندس ڪجهه نظم / گيت نصف صديءَ جو فڪري سفر طءُ ڪري چڪا آهن ته وڌاءُ نه ٿيندو. مثلاً سنڌي پنجين درجي واري ڪتاب جي ارڙهين سبق ۾ ڏنل نظم ’قدم وڌائي اڳتي هل‘ 80ع واري ڏهاڪي کان پڙهايو وڃي ٿو. هيءَ نظم ٻارن جي ذهني نشوونما سان گڏ مُندن موسمن سميت زرعي ڄاڻ به مهيا ڪري ٿو. هيءَ انتهائي فڪري ناصحائو ۽ تعليمي تربيتي گهرجون پوريون ڪندڙ نظم آهي. امداد حسينيءَ هن نظم ۾ سنڌي ٻوليءَ جي ٽن فڪري اصطلاحن ’هٿ ملڻ‘، ’ڏونگر ڌري پوڻ‘ ۽ ’ٻانهن ۾ ٻل‘ وسيلي نهايت ڪاريگريءَ سان نصيحت ڪئي آهي، جنهن جي بند بند ۾ فڪر، شعور جا ست رنگي ڦول ٻارن سان گڏ



وڌڻ جي به دل دماغ کي لڳائڻ جي اهليت رکن ٿا. هن نظم ۾ جدوجهد، ڪوشش، نيٺ آرمسٽرائنگ جي چنڊ تائين رسائيءَ واري خوش خبري به ڏنل آهي. هيءُ سَمُورِو نظم مترنم آهي، جنهن کي آسانيءَ سان ڳائي سگهجي ٿو ۽ ڳائڻ وارو نظم اسڪُولِي ٻارن لاءِ سڀ کان پريءَ ۾ ڳارائجي ته هڪ عجيب شعوري سحر طاري ٿي ويندو. اُستاد ۽ شاگرد تجربو ڪري ڏسن. بظاهر پنجين درجي جي ٻارن لاءِ لکيل هيءُ نظم وڌڻ جي شعور کي به ڪافي متاثر ڪري ٿو.

”هن نظم جي رواني تمام گهڻي شان دار آهي.... جنهن ۾ همت، حوصلو ۽ اٽل ارادي هجڻ کي وڏي معنيٰ ڏني وئي آهي. ان جو مطلب ته جيڪڏهن انسان سُستي ڇڏي پنهنجا قدم وڌائي اڳتي منزل جي طرف هلندو رهندو ته يقيناً ڪاميابي انهيءَ کي ملڻي آهي ۽ وقت جو قدر ڪرڻ اهميت وارو جذبو آهي، جنهن لاءِ شاعر اهڙو پيغام نظم ۾ ڏنو آهي. هن سَمُورِو نظم ۾ ٻارن لاءِ هڪ مقصد ۽ وڏو اُتساه سمايل آهي، جنهن جي پڙهڻ کان پوءِ ماڻهوءَ ۾ همت سان اڳتي هلڻ جي جُستجو پيدا ٿئي ٿي ۽ اهو اڳتي وڌڻ جو ارادو ڪري ٿو ۽ نظم جي ڪيفيت ٻارن کي ادراڪ بخشي ٿي. ان جو رس چس به اعليٰ آهي.“<sup>(14)</sup>

امداد حسينيءَ جي سنڌي نصابي ڪتابن ۾ شامل سَمُورِو شاعري ٻارن جي مزاج، مڪتبي ماحول، ذهني سطح ۽ تعليمي مقصدن مطابق سرجيل آهي، جنهن ۾ اعليٰ ترين فڪر، سمجھ ۽ ڄاڻ سمايل آهي. سندس درسي ڪتابن ۾ موجود نظميا پاسي تي ڏيان ڌرجي ٿو ته اسان کي اهو سَمُورِو حصوئي سماجي قدرن جي پاس ڌاري ڪندي، تعليمي گهرجن جو پُورا ٿو ڪندي ۽ سائنسي اصولن تي آرڌائيءَ سان بيٺل نظر اچي ٿو. هڪ اسڪُولِي ٻار کي شين يا قدرن جي ابتدائي عُمر ۾ ضرورت محسوس ٿيندي آهي يا ڪرائي ويندي آهي. اهي سَمُورا لوازمات امداد جي شاعريءَ ۾ موجود آهن، جيڪي قدر ٻارڙن جي ڪردار سازيءَ کي نئون موڙ ڏيڻ جي ڪوشش ڪن ٿا.

”ٻاراڻي وهيءَ ۾ ٻار کي نظم و نسق ۽ تربيت جي سخت ضرورت پوندي آهي ۽ اهڙي ٻار جي شخصيت ٺاهڻ لاءِ انهن قدرن کي ورتائڻو آهي، جيڪي قدر زندگيءَ کي ترتيب ڏين ٿا. اهي قدر اڪثر ڪري شاعريءَ جي ستا مان ملن ٿا. ان ڪري نظم لاشعوري طور تي ٻار جي شخصيت کي هڪ نئون نڪار ڏئي ٿو ۽ سندس زندگيءَ لاءِ حد بندين جو تعين ڪري ٿو.“<sup>(15)</sup>

امداد حسينيءَ جو مطالعي لاءِ هتي ڏنل نظم ’قدم وڌائي اڳتي هل‘ لڳ ڀڳ اڌ صديءَ جو سفر طءُ ڪري سنڌي قوم جي ڪيترن ئي نسلن جي زندگين ۾ تبديل ۽ ترتيب پيدا

ڪري کين ڪاميابين جي ڇنڊ تائين رسائي ڇڪو آهي. هيءُ نظم جنهن لاءِ ساڪ سان چئون ٿا ته امداد جي مڙني ٻالڪائن ٻولن (شعرن) جو شاه شعر (اسم) آهي، جيڪو اهڙي فڪري ڦل دار وٺڻ لاءِ آهي، جنهن جي هر هڪ ناريءَ جو هر هڪ ميوو منورس دار ۽ قدر قيمت وارو آهي. چو نه ڪالهه ۽ اڄ جي انهيءَ نهايت ئي معنيٰ دار ۽ مقبول نظم جو نه رڳو فني فڪري مزو وٺون پر ڪيترا ئي سال پوئتي وڃي خيال پڄاريندي اسڪول جي بينچ تي پاڻ کي ويٺل محسوس ڪريون. هيءُ نظم پڙهندي، جهونگاريندي، ياد ڪندي محسوس ڪرڻ جي ڪوشش ڪريون. هن نظم ٻالڪائي ڪردار سازيءَ ۾ واه جو ڪردار ادا ڪيو آهي. هيءُ نظم به اعجاز سولنگيءَ جي آواز ۾ ريڊيو پاڪستان حيدرآباد تي رڪارڊ ٿيو جيڪو اڄ ڏينهن تائين سنڌي اسڪولي ٻارن ۾ همت ۽ حوصلي جو ڪارڻ بڻيل آهي.

### قدم وڌائي اڳتي هل

|                          |                                      |
|--------------------------|--------------------------------------|
| سُستيءَ مان ڇا هٿ حاصل،  | گذري جيڪو وقت ويو.                   |
| قدم وڌائي اڳتي هل.       | هاڻ انهيءَ تي هٿ نه مل.              |
| ڇنڊ تي پهتو انسان،       | ڏونگر پاڻ ڌري پوندا،                 |
| محنت جو سڀ آهي ڦل.       | اگر ارادو آه اٿل.                    |
| ڪنهن جو تون محتاج نه ٿي، | علم ته آهي سچ جي واٽ،                |
| ڪنهن جي آڏو جهول نه جهل. | واٽ انهيءَ تي هلندو هل.              |
| همت وارن جي آڏو          | پهاڙ ڀڙا ٿي پوندا،                   |
| جُھڪي پوي ٿو نيٺ جبل.    | ٻانڻن ۾ جي آهي بل.                   |
| سردِي گرمي سر تي سمي،    | وقت وڃائين مُفت متان،                |
| ڳل جهلي ٿي تڏهين ول.     | قيمت لهڻي، هر ڪو ڀل. <sup>(16)</sup> |

آسان سنڌي ستين درجي لاءِ به امداد حسيني صاحب جو هڪڙو نظم به عنوان ’دعا‘ سبق ٽيهين ۾ ڏنل آهي. امداد حسينيءَ جو هيءُ ٽيون دعائيو نظم آهي، جيڪو درسي ڪتابن جي ٻارن لاءِ عمر آڌار (Age vise) شامل ڪيو ويو آهي. هن نظم ۾ ڪافي سارا سادا ۽ سليس لفظ استعمال ڪيا ويا آهن، مگر ڪجهه لفظ پڻ وڏن ٻارن جي سمجهه سوچ آڌار استعمال ڪيا ويا آهن. هن نظم ۾ به ٻارن کي اخلاقي ۽ سماجي قدرن جو ’دعا‘ ذريعي دڳ ڏيکاريو ويو آهي. هن نظم جا هڪڙي بند ’ڏيئي جان انڌيرا پڄائي ڪيان‘

ڪان سواءِ سَمُورا بند ٻارن لاءِ عام فهم ۽ جهت ۾ جهلڻ جهڙا آهن. جڏهن ته ٽيون بند فڪري وسعت ۽ استعاراتي حسن وارو ۽ وسيع معنيٰ ۽ مطلب وارو آهي، جنهن ۾ ٻارن لاءِ ديس ۽ ديس واسين جي واهر ڪرڻ واري رمز رکي وئي آهي. لفظن ۾ قوم لاءِ ڪجهه ڪرڻ واري ڪيميائي سعادت سموهي وئي آهي. هيءُ نظم جيئن ته ستين ڪلاس جي شاگردن لاءِ لکيو ويو آهي، جيڪي عمر جي لحاظ کان سرڪاري اسڪول اندر ٻارهن تيرهن سالن جا ٻار ٿين ٿا. ان ڪري انهن جي نظمن جي ٻوليءَ ۽ لفظي چونڊ ڪجهه مٿڀري، سندن عمرين آڌار ٿئي ٿي، جوهر ٻار جسماني طور وڏو ته ٿيندو آهي پر ذهني بلاغت به منجهس پيدا ٿيندي ويندي آهي. هونئن به ڏٺو وڃي ته ”عمر ۽ علم وڌڻ سان شعور به پختو ٿئي ٿو ۽ ان مطابق ئي منجهن موجود گڻن کي اُجاگر ڪرڻ ۽ جذبي پيدا ڪرڻ لاءِ نظم شامل ڪبا آهن.“<sup>(17)</sup>

هتي امداد حسيني صاحب جو نظم ’دعا‘ ڏجي ٿو.

|                                    |                                              |
|------------------------------------|----------------------------------------------|
| ٿون مالڪ، ٿون خالق، ٿون قادر ڪريم. | ڏيئي جان انديرا پڄاڻي ڪيان،                  |
| آگاهائين دعا شال رب عظيم.          | ٿرن تي ٿڌي ٿوند بڻجي وسان.                   |
| سڌي وات تي شل قدم هي هلن،          | وڌن جوادب ۽ ندين ساڻ پيار                    |
| نئين منزلن ڏانهن وڌندا رهن.        | اها نيڪ عادت ڪريان اختيار.                   |
| لکان ۽ پڙهان مان وڏي چاه سان،      | غريبن يتيمن سان الفت ڪريان،                  |
| رڪان سڱ ساڻيهه جي ساه سان.         | وڏو ٿي وطن جي به خدمت ڪريان. <sup>(18)</sup> |

امداد حسينيءَ جا نظم، گيت ۽ ٻيون ٻالڪ صنفون پهرئين درجي کان اٺين درجي تائين جي شاگردن لاءِ سنڌي درسي ڪتابن ۾ شامل ڪيون ويون آهن، جيڪي هر ڪلاس جي ٻارن جي عمرين ۽ ذهني سطح کي سامهون رکي چونڊيون ويون آهن. مثال طور سنڌي اٺين ڪتاب جي سبق اوڻٽيهين ۾ امداد حسينيءَ جو لکيل نظم به عنوان ’سوپارو ساڻيهه‘ ڏنو ويو آهي، جيڪو ٻارن کي وطن سان حب جو درس ڏئي ٿو. شاعر هن نظم ۾ ڌرتيءَ سان سلهاڙيل ڪوڙ سارين شين، جاين جڳهين کي ايترو ته سارا هيو آهي جو وطن کي جڻ جنت جهڙو بڻائي پيش ڪيو اٿس. شاعر (امداد حسينيءَ) سنڌو درياھ ۽ سنڌ ۾ وهندڙ ڍنڍن ڍورن، ندين نالن ۽ آبشارن جي پاڻيءَ کي چانديءَ سان پيٽي ٻارن منجهه ماريءَ واري حب الوطنيءَ جو جذبو پيدا ڪرڻ جي ڪوشش ڪئي آهي. هيءُ نظم ڪورس ۾ ڳائجي ته هوند اسڪول جو ماحول ساڻيهه جي سڪ، اڪير ۽ قدر قيمت سان

مالا مال ٿي پوي. هن نظم ۾ امداد حسيني صاحب سائيمه جي فطري حسن کي نظمي تصويرن واري انداز ۾ ايترو چٽو ڪري پيش ڪيو آهي، جهڙوڪ چوڏهينءَ چنڊ رات جي پهر وارو يا جهڙوڪ مينهن بند ٿي وڃڻ کان پوءِ وسيع ۽ واضح نظر ايندڙ آڪاش جو عڪس هجي، جنهن ۾ تارا، گيتيون ۽ ٿيڙو پنهنجو جمال ۽ ڪمال پسائيندا ۽ پرپائيندا آهن. هن نظم سان گڏ هر بند جي هوبه هوءَ عڪاسي ڪندڙ تصويرن پٺ ڏنيون ويون آهن، جيڪي نظم جي اهميت کي وڌيڪ وضاحت ۽ وسعت بخشن ٿيون. هن قسم جي تصويرن کي ٻار گهڻو پسند ڪندا آهن. ٻار عموماً ٻڌڻ واري عمل کان گهڻو ڏسڻ واري عمل سان وڌيڪ متاثر ۽ مانوس ٿيندا آهن.

”نظم ’سوپاري سائيمه‘ ۾ شاعر پنهنجي وطن جي ساراهه ۽ سونمن کي بهترين انداز سان پيش ڪيو آهي، جنهن ۾ هن پنهنجي ڏاڏائي ڏيهه کي ’سوپارو سائيمه‘ سڏيو آهي، جنهن جو صبح سُهڻو ۽ شام ان جي افضل ۽ پياري ٿئي ٿي، جنهن جا ڪي ئي رنگ روپ ٻڌايا ويا آهن ۽ نظم ۾ لفظن جي رواني ۽ عام فهم واري ٻولي استعمال ڪئي آهي، جنهن ان جي سندرતા کي حسن بخشيو آهي.“<sup>(19)</sup>

چونءِ اهڙو سندر ۽ من موهُڻو نظم پڙهي پاڻ به وطن جي وادين، جبلن، درياهن، سائي زمين، اناج اُپائيندڙ ڌرتي ۽ ٻين انيڪ گڻن، رنگن روپن سان مالا مال سائيمه جو نظمي نظارو ڪريون. هن نظم جي آخري حصي ۾ ٻارڙن کي فقط محنت، محنت ۽ محنت جو ئي دامن مضبوطيءَ سان پڪڙڻ جي پياري صلاح ڏني وئي آهي. هونءِ به محنت واري جو مان وڏو آهي، جو محنت ڪش خدا جو خليل آهي.

ڏاڏاڻو هي ڏيهه اسان جو

سوپارو سائيمه اسان جو.

صبح انهيءَ جو سُهڻو سُهڻو

سُهڻو سُهڻو ۽ من مهُڻو

شام انهيءَ جي پياري پياري،

سُهڻن رنگن روپن واري،

رات انهيءَ جي چنڊ ستارا،

نوري ان جا سڀ نظارا،

جبل انهيءَ جا اُچا آهن،

ڳاڻڻ اُچو ڪنيو ڏس بيٺا آهن.

درياءَ وهندا وهندا آيا،

هيٺ جبل تان لهندا آيا،

چانديءَ جهڙو جن جو پاڻي،

جنهن کان ڌرتيءَ ساوڪ ماڻي.

مٽي ان جي سوني آهي،

هاري ان تي هر ٿو ڪاهي،

سونا سونا سنگ اُڀائي،

ڪاٺياڻيءَ سان جهاز اُڏائي.

مِل ۾ ڏس مزدور اچن ٿا،

پنهنجي وطن لاءِ پورهيو ڪن ٿا،

سمجھ اهو ئي درس ڏين ٿا،

محنت سان ئي رنگ رچن ٿا.

محنت محنت محنت محنت،

محنت ۾ ئي عظمت آهي،

اچو پڙهڻ تي ڌيان لڳايون،

پنهنجي وطن جو ماءُ وڏايون!<sup>(20)</sup>

### نتيجو:

امداد حسينيءَ جي درسي ڪتابن ۾ شامل ٻاراڻن گيتن ۽ نظمن جي جائزي وٺڻ سان اهو نتيجو نڪتو ته سائينءَ جون ٻال - ڪوتائون اسڪولي ٻارن منجهه ڪافي عرصي کان نه رڳو دلچسپي ۽ تفريح جو باعث بڻيل آهن، بلڪ سندن ذهن سازيءَ ۾ هاڪاري ڪردار پڻ ادا ڪيو آهي. امداد حسيني بنيادي طور شاعر آهي، کيس شعر ۽ اُن جي فن تي قدرت حاصل آهي. توڙي جو هو وڏن لاءِ به لکي ٿو. سندس درسي ڪتابن واري شاعريءَ تعليمي معيار ۽ اصول آڏن ۾ پنهنجو هاڪاري ڪردار ادا ڪيو آهي. امداد

حُسيني سنڌ جي نئين نسل، خاص ڪري مستقبل جي معمارن جي علمي ٻيڙيءَ کي ڪاميابيءَ ۽ ڪامرانيءَ جي پار پمچائڻ لاءِ وسان ناهي گهٽايو. اڄ به سندس گيت، نظم ۽ بيت ڪيترا ئي نسل پنهنجي دلين ۾ ڌڙڪندي ۽ گڻن ۾ رندي محسوس ڪن ٿا. امداد حُسينيءَ جا ٻاراڻا ٻول آئيندي جي آبن ۾ اُتساهه ۽ اعتماد وڌيا ۽ وندر ورهائن ٿا. درسي ڪتابن وارا سندس سَمورا اسم ٻارڙن جي ڪردار سازي ۽ شعور جي واڌ ويجهه ۾ هاڪاري ڪردار ادا ڪري چُڪا آهن، جن ۾ قومي جذبي، قومي ٻڌيءَ، ايڪي ۽ اتحاد جا سڀئي سبق پڻ سمايل آهن. سچ پچ ته امداد حُسينيءَ جي ٻاراڻي شاعري سنڌي ٻاراڻي ادب جو شاندار قومي ورثو آهي ۽ ٻاراڻي ادب ۾ اهميت جي نگاه سان پڙهي وڃي ٿي، جن مان درسي ڪتابن ۾ شامل ٻال-ڪوتائن جي اهميت پنهنجي آهي ته غير نصابي ڪتابن واري ٻاراڻي شاعري وري انتهائي سُريلِي، سولي ۽ سَهڻي آهي.

#### حوالا:

1. گوپانگ، ڊاڪٽر محمد صالح، 'پرائمري درسي ڪتابن جو تحقيقي جائزو'، 2012ع، ص 07
2. ساڳيو
3. مُصطفيٰ، غلام سولنگي، ڊاڪٽر، ٻارڙن جي ماه وار رسالي 'گل ڦل' جو تحقيقي ۽ تنقيدي جائزو پي ايڇ\_ڊي مقالو، وفاقي اُردو يونيورسٽي ڪراچي، 2018ع
4. سولنگي، غلام مُصطفيٰ، مهاڳ سنڌيءَ ۾ ٻاراڻي شاعريءَ جي اينٿالاجي، سنڌي لينگئيج اٿارٽي، حيدرآباد، 2007ع، ص 8
5. سمون، مُختيار ٻارن جي درسي ڪتابن ۾ شامل امداد حُسينيءَ جي شاعريءَ جو جائزو روزاني عوامي آواز ڪراچي، 15 سيپٽمبر 2019ع
6. نظر ثاني ڪندڙ: الانا، غلام علي، ڊاڪٽر، حُسيني، امداد ۽ ٻيا، سنڌي پهريون ڪتاب، سبق اُوڻيهون، سنڌ ٽيڪسٽ بڪ بورڊ ڄام شورو، اپريل 2015ع، ص 45
7. محسن، وحيد، ٻارن لاءِ سنڌي درسي ڪتابن ۾ شايع ٿيل امداد حُسينيءَ جي شاعريءَ جي سڳند، روزاني هلالِ پاڪستان ڪراچي، آچر 21 جولاءِ 2019ع
8. نظر ثاني ڪندڙ: الانا، غلام علي، ڊاڪٽر، حُسيني، امداد ۽ ٻيا، سنڌي پهريون ڪتاب، سبق اُوڻيهون، سنڌ ٽيڪسٽ بڪ بورڊ ڄام شورو، اپريل 2015ع، ص 43
9. سمون، مُختيار ٻارن جي درسي ڪتابن ۾ شامل امداد حُسينيءَ جي شاعريءَ جو جائزو روزاني عوامي آواز ڪراچي، 15 سيپٽمبر 2019ع

10. نظر ثاني ڪندڙ: الانا، غلام علي، ڊاڪٽر، حسيني، امداد ۽ بيا، سنڌي پهريون ڪتاب، سبق اُوڻيهون، سنڌ ٽيڪسٽ بڪ بورڊ ڄام شورو اپريل 2015 ع، ص 43
11. مصطفيٰ، غلام، سولنگي، ڊاڪٽر، ٻارڙن جي رسالي ’گل ڦل‘ جو تحقيقي ۽ تنقيدي جائزو پي ايڇ ڊي ٿيسز وفاقي اردو يونيورسٽي ڪراچي، 2018 ع
12. محسن، وحيد، ٻارن لاءِ سنڌي درسي ڪتابن ۾ شايع ٿيل امداد حسينيءَ جي شاعريءَ جي سڳند، روزاني هلالِ پاڪستان ڪراچي، آچر 21 جولاءِ 2019 ع
13. ليکڪ: الانا، غلام علي، ڊاڪٽر، حسيني، امداد، سيد ۽ ساٿي، سنڌي ٽيون ڪتاب (تئين درجي لاءِ آزمائشي اشاعت)، سبق اُٺاويهون، سنڌ ٽيڪسٽ بڪ بورڊ ڄام شورو، مئي 2015 ع، ص 67
14. محسن، وحيد، روزاني اخبار هلالِ پاڪستان، آچر 21 جولاءِ 2019 ع
15. سولنگي، غلام مصطفيٰ، مهاڳ سنڌيءَ ۾ ٻاراڻي شاعريءَ جي اينٽالاجي، سنڌي لينگئيج اٿارٽي، حيدرآباد، 2007 ع، ص 8
16. سنڌي پنجنون ڪتاب (آزمائشي اشاعت)، سبق آرڙهون، سنڌ ٽيڪسٽ بڪ بورڊ ڄام شورو، آگسٽ 2017 ع، ص 53
17. سمون، مختيار، ٻارن جي درسي ڪتابن ۾ شامل امداد حسينيءَ جي شاعريءَ جو جائزو روزاني عوامي آواز ڪراچي، 15 سيپٽمبر 2019 ع
18. آسان سنڌي (ستين درجي لاءِ)، سبق ٽيهون، سنڌ ٽيڪسٽ بڪ بورڊ ڄام شورو، 2007 ع، ص 88
19. محسن، وحيد، روزاني اخبار هلالِ پاڪستان، آچر 21 جولاءِ 2019 ع
20. سنڌي اُنون ڪتاب، سبق اُوڻيهون، سنڌ ٽيڪسٽ بڪ بورڊ ڄام شورو، اپريل 2018 ع، ص 95، 96